

பிரஸார் பாரதி

இந்திய வானொலி, சென்னை-4

16 11 2024 **SATURDAY** 12 40 **PM**

வணக்கம், ஆகாஷ்வாணி - செய்திகள்

தலைப்புச் செய்திகள்

- வளர்ச்சியை மட்டுமே தாரக மந்திரமாக கொண்டு தமது அரசு செயல்பட்டு வருவதாக பிரதமர் திரு. நரேந்திர மோடி கூறியுள்ளார்.
- நாட்டில் உள்ள தணிக்கை அமைப்புகள் வெளிப்படைத் தன்மையுடன் செயல்படுவதாக மக்களவைத் தலைவர் திரு. ஓம் பிரீலா தெரிவித்துள்ளார்.
- ஜனநாயகத்தின் முதுகெலும்பாக பத்திரிகையாளர்கள் திகழ்கிறார்கள் என்று மத்திய இணையமைச்சர் திரு. எல். முருகன் கூறியுள்ளார்.
- தமிழகத்தில் வாக்காளர் பட்டியலில் திருத்தங்களை மேற்கொள்வதற்கான சிறப்பு முகாம்கள் மாநிலம் முழுவதும் இன்று நடைபெற்று வருகிறது.
- **Costa Rica** ஓப்பன் ஸ்குவாஷ் போட்டியில் இந்தியாவின் **Veer Chotrani** இறுதியாட்டத்திற்கு முன்னேறியுள்ளார்.

>>>><<<<

வளர்ச்சியை மட்டுமே தாரக மந்திரமாக கொண்டு தமது அரசு செயல்பட்டு வருவதாக பிரதமர் திரு. நரேந்திர மோடி கூறியுள்ளார்.

இன்று புதுதில்லியில் நாளிதழ் ஒன்றின் சார்பில் ஏற்பாடு செய்யப்பட்டிருந்த மாநாட்டில் கலந்து கொண்டு அவர் பேசினார்.

மத்தியில் முன்பு ஆட்சிப் பொறுப்பில் இருந்த அரசுகள், வாக்கு வங்கி அரசியலுக்கு மட்டுமே முக்கியத்துவம் அளித்து செயல்பட்டதாக அவர் தெரிவித்தார்.

பிஜேபி தலைமையிலான தேசிய ஜனநாயக கூட்டணி அரசு, மக்கள் நலனுக்கு மட்டுமே முக்கியத்துவம் அளித்து கொள்கைகளை வகுத்து, திட்டங்களை செயல்படுத்தி வருவதாகவும் அவர் கூறினார்.

பெரும்பாலான நாடுகளில் நடைபெற்ற தேர்தலில் ஆட்சி மாற்றம் ஏற்பட்டதை சுட்டிக்காட்டிய அவர், நமது நாட்டைப் பொறுத்தவரை மூன்றாவது முறையாக தேசிய ஜனநாயக கூட்டணிக்கு மக்கள் ஆதரவு அளித்திருப்பதை சுட்டிக்காட்டினார்.

மக்கள், தமது அரசு மீது வைத்த நம்பிக்கையையே இது வெளிப்படுத்துவதாக அவர் கூறினார்.

இந்த நூற்றாண்டு இந்தியாவிற்கானது என்றும் பிரதமர் தெரிவித்தார்.

வளர்ச்சியடைந்த இந்தியாவை உருவாக்க வேண்டும் என்பதில் தமது அரசு உறுதியுடன் உள்ளதாகவும் அவர் குறிப்பிட்டார்.

புத்தொழில் நிறுவனங்களை தொடங்குவதிலும் இந்தியா முன்னணியில் உள்ளது என்று திரு. நரந்திர மோடி கூறினார்.

இதனைத்தொடர்ந்து, மஹாராஷ்ட்ரா சட்டப்பேரவை தேர்தலை ஒட்டி, பிஜேபியைச் சேர்ந்த வாக்குச்சாவடி முகவர்களிடையே காணொலி வாயிலாக அவர் உரையாற்றினார்.

மஹாராஷ்ட்ர சட்டப்பேரவை தேர்தலில் பிஜேபி வெற்றிபெறும் என்று நம்பிக்கை தெரிவித்த திரு. நரேந்திரமோடி, இதற்காக கடுமையாக பணியாற்றி வரும் பிஜேபியருக்கு வாழ்த்துக்களை தெரிவித்துக் கொள்வதாக கூறினார்.

>>>><<<<

மஹாராஷ்ட்ராவில் ஒரு லட்சத்து 64 ஆயிரத்து 605 கோடி ரூபாய் செலவில் ரயில்வே கட்டமைப்பு வசதிகள் மேம்படுத்தப்பட்டு வருவதாக அத்துறைக்கான அமைச்சர் திரு. அஸ்வினி வைஷ்ணவ் தெரிவித்துள்ளார்.

மும்பையில் செய்தியாளர்களிடம் பேசிய அவர், அம்மாநிலத்தில் ஆறாயிரம் கிலோமீட்டர் தொலைவிற்கு புதிய ரயில் வழித்தடங்கள் அமைக்கப்பட்டு வருவதாக கூறினார்.

>>>><<<<

தேசிய பத்திரிகை தினம் இன்று கொண்டாடப்படுகிறது.

இந்நாளையொட்டி, மத்திய இணையமைச்சர் திரு. எல். முருகன் விடுத்துள்ள செய்தியில், ஜனநாயகத்தின் முதுகெலும்பாக பத்திரிகையாளர்கள் திகழ்கிறார்கள் என்று குறிப்பிட்டுள்ளார்.

துணிச்சலாக பணியாற்றும் பத்திரிகையாளர்களுக்கு இந்நாளில் வாழ்த்துக்களை தெரிவிப்பதாக குறிப்பிட்டுள்ள திரு. முருகன், சுதந்திரத்தின் ஒளிவிளக்காக பத்திரிகைகள் திகழ்வதாக கூறியுள்ளார்.

அரசுக்கும் மக்களுக்கும் இடையேயான இடைவெளியை குறைப்பதிலும் பத்திரிகைகள் முக்கியப் பங்கு வகிப்பதாகவும் அவர் தெரிவித்துள்ளார்.

பத்திரிகை சுதந்திரத்தை பாதுகாப்பதில் மத்திய அரசு உறுதியுடன் இருப்பதாகவும் திரு. எல். முருகன் கூறியுள்ளார்.

தமிழக முதலமைச்சர் திரு. முக.ஸ்டாலின் விடுத்துள்ள செய்தியில், ஜனநாயகத்தை பாதுகாக்கும் பத்திரிகைகளின் குரல்களை பாதுகாப்பதில் தமது அரசு உறுதியாக உள்ளது என்று தெரிவித்துள்ளார்.

உண்மையை வெளிக்கொண்டு வருவதற்காக, அயராது பாடுபடும் பத்திரிகையாளர்களுக்கு இந்நாளில் வாழ்த்துக்களை தெரிவித்துக் கொள்வதாகவும் முதலமைச்சர் கூறியுள்ளார்.

>>>><<<<

தணிக்கை தினம் இன்று கொண்டாடப்படுகிறது.

இதனையொட்டி, புதுதில்லியில் நடைபெற்ற நிகழ்ச்சியில் மக்களவைத் தலைவர் திரு. ஓம் பிரலா பங்கேற்று பேசினார்.

நாட்டில் உள்ள தணிக்கை அமைப்புகள் வெளிப்படைத் தன்னமையுடன் செயல்படுவதாக அவர் தெரிவித்தார்.

இதன் காரணமாக, சர்வதேச அளவிலான அங்கீகாரத்தை நமது தணிக்கை அமைப்புகள் பெற்றிருப்பதாகவும் திரு. ஓம் பிரீலா கூறினார்.

>>>><<<<

சத்திஷ்கரில் நக்ஸலைட்டு பிரச்சினைக்கு முற்றுப்புள்ளி வைக்க உறுதியான நடவடிக்கைகள் மேற்கொள்ளப்பட்டு வருவதாக அம்மாநில துணை முதலமைச்சர் திரு. **Arun Sao** கூறியுள்ளார்.

செய்தி நிறுவனத்திற்கு அளித்த பேட்டியில் இதனை தெரிவித்த அவர், வனப்பகுதிகளில் பாதுகாப்புப் படையினர் தேடுதல் பணிகளை தொடர்ந்து மேற்கொண்டு வருவதாக கூறினார்.

Bastar-ல் நக்ஸலைட் பிரச்சினை கட்டுக்குள் உள்ளதாகவும், அப்பகுதிகளில் வளர்ச்சிப் பணிகள் நிறைவேற்றப்பட்டு வருவதாகவும் திரு. **Arun Sao** தெரிவித்தார்.

>>>><<<<

ஜார்க்கண்டில் ஆளும் ஜார்க்கண்ட் முக்தி மோர்ச்சா கட்சியின் சுட்டப்பேரவை உறுப்பினர் திரு. தினேஷ் மராண்டி, பிஜேபியில் இணைந்தார்.

மத்திய அமைச்சர் திரு. சிவராஜ் சிங் சௌஹான் முன்னிலையில் பிஜேபியின் இணைந்த அவர் பின்னர் செய்தியாளர்களிடம் பேசினார்.

ஹேமந்த் சோரன் தலைமையிலான அரசு, பங்களாதேஷிலிருந்து ஊடுருவியவர்களுக்கு பாதுகாப்பு அளிப்பதாக குற்றம் சாட்டினார்.

பிஜேபி மட்டும் தான் நாட்டு நலனை கருத்தில் கொண்டு செயல்படுவதாக திரு. தினேஷ் மராண்டி கூறினார்.

>>>><<<<

உத்தரபிரதேசத்தில் நேரிட்ட சாலை விபத்தில் 6 பேர் உயிரிழந்தனர்.

Bijnor மாவட்டத்திற்கு உட்பட்ட பகுதியில் கார் ஒன்று ஆட்டோ மீது மோதியதில் இந்த விபத்து நேரிட்டதாக காவல்துறையினர் தெரிவித்தனர்.

>>>><<<<

உத்தரபிரதேசத்தின் ஜான்ஸி அரசு மருத்துவமனையில் நேரிட்ட தீ விபத்தில் உயிரிழந்த பச்சிளம் குழந்தைகள் 10 பேரின் குடும்பத்தினருக்கு தலா 2 லட்சம் ரூபாய் நிதியுதவி வழங்கப்படும் என்று பிரதமர் திரு. நரேந்திர மோடி தெரிவித்துள்ளார்.

சமூகவலைதளத்தில் இதனை தெரிவித்துள்ள அவர், இந்த சம்பவம் தமக்கு அதிர்ச்சியளிப்பதாக கூறியுள்ளார்.

இந்த விபத்தில் காயமடைந்தவர்களுக்கு தலா 50 ஆயிரம் ரூபாய் வழங்கப்படும் என்றும் பிரதமர் தெரிவித்துள்ளார்.

இதற்கிடையே, இந்த விபத்தில் உயிரிழந்த குழந்தைகளின் குடும்பத்தினருக்கு தலா 5 லட்சம் ரூபாய் நிதியுதவி வழங்கப்படும் என்று உத்தரபிரதேச அரசு அறிவித்துள்ளது.

இந்த விபத்து தமக்கு மிகுந்த மனவேதனையை அளிப்பதாக குடியரசுத்தலைவர் திருமதி. திரௌபதி முர்மு தெரிவித்துள்ளார்.

இதில் காயமடைந்தவர்கள் விரைவில் குணமடைய தாம் பிரார்த்தனை செய்வதாகவும் திருமதி. திரௌபதி முர்மு தமது சமூகவலைதளப் பதிவில் குறிப்பிட்டுள்ளார்.

>>>><<<<

தமிழகத்தில் வாக்காளர் பட்டியலில் திருத்தங்களை மேற்கொள்வதற்கான சிறப்பு முகாம்கள் மாநிலம் முழுவதும் இன்று நடைபெற்று வருகிறது.

வாக்குச்சாவடிகளில் நடைபெற்று வரும் இந்த முகாம்களில் பெயர் சேர்த்தல், நீக்குதல் மற்றும் முகவரி மாற்றம் போன்றவற்றை மேற்கொள்வதற்கான விண்ணப்பங்கள் பெறப்படுகின்றன.

நாளையும், இத்தகைய சிறப்பு முகாம்கள் நடைபெறும் என்று தேர்தல் ஆணையம் கூறியுள்ளது.

இதேபோல், வரும் 23 மற்றும் 24ஆம் தேதிகளிலும் சிறப்பு முகாம்கள் நடைபெறும் என்று தெரிவிக்கப்பட்டுள்ளது.

>>>>><<<<

சபரிமலை செல்லும் பக்தர்களின் நலனை கருத்தில் கொண்டு, தெலங்கானாவின் மௌலாஅலி-யிலிருந்து கொல்லத்திற்கு வரும் 23 மற்றும் 30ஆம் தேதிகளில் சிறப்பு ரயில்கள் இயக்கப்படவுள்ளன.

மறுமார்க்கத்தில் இந்த சிறப்பு ரயில்கள் கொல்லத்திலிருந்து வரும் 25ஆம் தேதியும், அடுத்த மாதம் 2ஆம் தேதியும் புறப்படும் என்று தெரிவிக்கப்பட்டுள்ளது.

>>>>><<<<

கேரளா மற்றும் மாஹே-யில் இன்று கனமழைக்கு வாய்ப்புள்ளதாக வானிலை ஆய்வு மையம் கூறியுள்ளது.

பஞ்சாப், ஹரியானா, ராஜஸ்தான், உத்தரபிரதேசம் மற்றும் பீகார் மாநிலங்களுக்கு உட்பட்ட பல்வேறு பகுதிகளில் அடுத்த 3 தினங்களுக்கு இரவு மற்றும் அதிகாலை வேளைகளில் கடும் பனிமூட்டம் காணப்படும் என்று தெரிவிக்கப்பட்டுள்ளது.

இதற்கிடையே, தமிழகத்தில் வடகிழக்குப் பருவமழை தீவிரமடைந்துள்ளது.

மாநிலத்தின் பல்வேறு பகுதிகளில் மழை பெய்து வருகிறது.

நெல்லை மாவட்டத்தில் பெய்து வரும் கனமழை காரணமாக, மணிமுத்தாறு அருவியில் வெள்ளப்பெருக்கு ஏற்பட்டுள்ளதாகவும், இதன் காரணமாக சுற்றுலா பயணிகள் குளிப்பதற்கு மூன்றாம் நாளாக இன்றும் தடை விதிக்கப்பட்டுள்ளதாக எமது செய்தியாளர் தெரிவிக்கிறார்.

(வாய்ஸ் பைட் - திருமலைக்குமார் 51 செகண்ட்ஸ்)

>>>>><<<<

Costa Rica ஓப்பன் ஸ்குவாஷ் போட்டியில் இந்தியாவின் **Veer Chotrani** இறுதியாட்டத்திற்கு

முன்னேறியுள்ளார்.

ஆடவர் ஒற்றையர் பிரிவு அரையிறுதி ஆட்டத்தில் அவர், 11-8, 8-11, 11-3, 11-9 என்ற

செட்கணக்கில் இங்கிலாந்தின் **Samuel Osborne Wylde**-ஐ வென்றார்.

>>>><<<<

ரயில்வே அணிக்கு எதிரான ரஞ்சிக் கோப்பை கிரிக்கெட் போட்டியில், தமிழக அணி ஒரு இன்னிங்ஸ், 25 ரன் வித்தியாசத்தில் வெற்றிபெற்றது.

அஹமதாபாதில் நடைபெற்ற இப்போட்டியின் கடைசி நாளான இன்று, ஐந்து விக்கெட் இழப்பிற்கு 169 ரன் என்ற நேற்றைய ஸ்கோருடன் இரண்டாவது இன்னிங்ஸை தொடர்ந்து ஆடிய ரயில்வே அணி, அடுத்தடுத்து விக்கெட்டுகளை இழந்து 184 ரன்னுக்கு ஆட்டமிழந்தது.

அதிகபட்சமாக விவேக்சிங் 63 ரன் எடுத்தார்.

அஜித்ராம் மற்றும் சோனு யாதவ் அபாரமாக பந்துவீசி தலா 4 விக்கெட்டுகளை வீழ்த்தினர்.

தமிழக அணி முதல் இன்னிங்ஸில் 438 ரன்னுக்கும், ரயில்வே அணி முதல் இன்னிங்ஸில் 229 ரன்னுக்கும் ஆட்டமிழந்தன.

>>>><<<<

மெக்ஸிகோவில் நடைபெற்ற சர்வதேச டென்னிஸ் போட்டியில், இந்தியாவின் மாயா ராஜேஸ்வரன் - செர்பியாவின் **Petra Konjikusic** இணை பட்டம் வென்றது.

>>>><<<<

பீகாரில் நடைபெற்று வரும் ஆசிய சாம்பியன் கோப்பை மகளிர் ஹாக்கி போட்டியில், இந்தியா இன்று சீனாவை எதிர்கொள்கிறது.

>>>><<<<